

రైతుల భూములను గ్రద్దల్లా తన్నుకుపోతున్న పాలకులు

రాష్ట్రంలో సేద్యానికి భూమి లేకుండా చేయటమే చంద్రబాబు ప్రభుత్వం లక్ష్యంగా ఎంచుకున్నట్లుంది. కోడిపిల్లలను గ్రద్దలు తన్నుకుపోతున్నట్లు చంద్రబాబు ప్రభుత్వం రైతుల భూములను తన్నుకుపోతున్నది. ఇందుకోసం విదేశీ పెట్టుబడులు, పరిశ్రమలు, ఉపాధి జపం ఆలపిస్తున్నది. సెజ్లు, పారిశ్రామికవాడలు, కోస్టల్ కారిడార్లు, పోర్టుల పేరుతో లక్షలాది ఎకరాల భూములను రైతుల నుండి బలవంతంగా గుంజు కొంటున్నది. దేశదేశాలు తిరిగి రాష్ట్రంలో పెట్టుబడులు పెట్టండి, పరిశ్రమలు నెలకొల్పండి అందుకు కావాల్సిన భూమి, విద్యుత్, నీరుతోపాటు, ఉదారంగా పరిశ్రమలకు లైసెన్సీలు, పన్నురాయితీలు, కార్మికచట్టాల మినహాయింపు ఇస్తామని చంద్రబాబు ప్రకటిస్తూ వస్తున్నాడు.

ఆంధ్రప్రదేశ్లో తీరప్రాంత ఆర్థిక మండలి ఏర్పాటుకి ఎటువంటి అవకాశాలు వున్నాయో పరిశీలించేందుకు వచ్చిన నీతి ఆయోగ్ బృందానికి ముఖ్యమంత్రి చంద్రబాబు దృశ్య, శ్రవణ విధానంలో సుదీర్ఘ వివరణలు ఇచ్చారు. రాష్ట్రంలో వున్న ప్రత్యేకతలను వివరించారు. సుదీర్ఘమైన తీరప్రాంతం, డీప్‌వాటర్ పోర్టులు, కావాల్సినంత భూమి, నీరు, విద్యుత్, మానవవనరులకు అత్యంత అనుకూలమైన ప్రాంతంగా రాష్ట్రం వుందని చెప్పారు. ఈ మండలి ఏర్పాటుకి 40వేల ఎకరాల భూమి ఇస్తామన్నారు. ఈ విధంగా దేశవిదేశీ బడాపరిశ్రామాధిపతులకు భూమితో పాటు రాష్ట్రంలోని వనరులన్నింటినీ కట్టబెట్టేందుకు చంద్రబాబు అతి ఉత్సాహం ప్రదర్శిస్తున్నాడు. తద్వారా తాను ప్రయోజనం పొందాలని చూస్తున్నాడు. అందు కోసం 30 లక్షల ఎకరాల భూభ్యాంక్‌ను ప్రకటించాడు. జిల్లాలవారీగా సేకరణపై కల్తెక్లర్లకు ఆదేశాలు ఇచ్చాడు.

రాజధాని నిర్మాణం, అందులో పరిశ్రమల ఏర్పాటుకు చంద్రబాబు ప్రభుత్వం లక్ష ఎకరాలు లక్ష్యంగా పెట్టుకొంది. ఇప్పటికే 33వేల ఎకరాలను సమీకరణ పేరుతో ఎటువంటి పరిహారం ఇవ్వకుండా రైతుల భూములను స్వాధీనం చేసుకొంది. మిగతా భూముల స్వాధీనానికి రంగం సిద్ధంచేసింది. అమరావతి - రాయలసీమ రహదారి పేరుతో 26 వేల ఎకరాల భూసేకరణకు ప్రభుత్వం సిద్ధమైంది.

అవసరం లేకపోయినా రాష్ట్రంలోని ప్రతిజిల్లాలో ఓడరేవులు నిర్మిస్తానని చంద్రబాబు ప్రకటించారు. మచిలీపట్నం పోర్టుకి, పరిశ్రమలకోసమంటూ లక్షల ఎకరాల రైతుల భూములు బలవంతంగా ప్రభుత్వం గుంజుకునేందుకు తీవ్రంగా ప్రయత్నిస్తున్నది. రైతుల తీవ్ర ప్రతిఘటన మధ్య పోర్టుకి 30వేల ఎకరాల స్వాధీనానికి నోటిఫికేషన్ జారీ చేసింది. భావనపాడు ఓడరేవుకోసం 10వేల ఎకరాలను స్వాధీనం చేసుకొని దేశంలో షిప్పింగ్ పరిశ్రమలో ఆధిపత్యం చలాయిస్తున్న అదానీ సంస్థకు కట్టబెట్టేందుకు సిద్ధమైంది. శ్రీకాకుళం జిల్లా వజ్రపుకొత్తూరు, సంకటామ్మూళి మండలాల్లోని 8 గ్రామాల పరిధిలో పోర్టు నిర్మాణంకోసం 6,866 ఎకరాల స్వాధీనంకోసం భూసేకరణ చట్టం నోటిఫికేషన్ జారీ చేసింది. భూముల సేకరణకు వ్యతిరేకంగా రైతాంగం పోరుబాట పట్టారు. ప్రాణాలైనా ఇస్తాంగాని భూములు ఇచ్చేదిలేదని తెగేసి చెప్పారు. అధికారులు, రాజకీయ నాయకులు వస్తే తరిమికొట్టాలనే నిర్ణయానికి వచ్చారు. నిజాంపట్నం ఓడరేవుకు వేలాది ఎకరాల స్వాధీనానికి రంగం సిద్ధం చేసింది. ఇంత పెద్దఎత్తున పోర్టులకు భూములు సేకరిస్తున్న ప్రభుత్వం వాటినుండి ఎగుమతి చేసే వస్తువులు ఏమిటన్నది ప్రజలకు ప్రశ్నగా వుంది. ఇప్పటికే మచిలీపట్నం, విశాఖపట్నం, నిజాంపట్నం, ఓడరేవుల నుండి చేపల, రొయ్యల ఎగుమతి జరుగుతున్నది. అందుకు ఆ పోర్టులే సరిపోతాయి. ఆహారపంటల ఎగుమతి వుండదు. అలాంటప్పుడు ఇన్ని ఓడరేవుల నిర్మాణం ఎందుకు?

పోర్టుల పేరుతోనే కాకుండా విమానాశ్రయాల పేరుతోనూ వేలాది ఎకరాల రైతుల భూములను లాక్సోప్టానికి ప్రభుత్వం సిద్ధమైంది. భోగాపురం విమానాశ్రయానికి 15వేల ఎకరాలు కావాలంటూ నోటిఫికేషన్ జారీచేసి స్వాధీనానికి పూనుకొంటే రైతాంగం తీవ్రంగా ప్రతిఘటించటంతో 5,106 ఎకరాలకు నోటిఫికేషన్‌ను కుదించింది. కృష్ణాజిల్లా గన్నవరం విమానాశ్రయం విస్తరణ పేరుతో వేలాది ఎకరాల సేకరణకు ప్రయత్నిస్తున్నది. దాన్ని రైతాంగం ప్రతిఘటిస్తున్నారు. ఇవిగాక మరో 7 జిల్లాల్లో 1000 ఎకరాల చొప్పున సేకరించి మినీ విమానాశ్రయాలు ఏర్పాటు చేస్తానని ప్రభుత్వం ప్రకటించింది.

పోర్టులు, విమానాశ్రయాలేకాకుండా పారిశ్రామిక పార్కుల పేరుతో చంద్రబాబు భూసేకరణకు పూనుకొన్నాడు. అందుకోసం 2,73,451 ఎకరాలు సేకరిస్తున్నట్లు ప్రకటించాడు. గుంటూరుజిల్లాలో 54,000, కర్నూలుజిల్లాలో 41,672, ప్రకాశంజిల్లాలో 41,450, చిత్తూరు జిల్లాలో 30,299, నెల్లూరు జిల్లాలో 19,740, కడపజిల్లాలో 18,940, అనంతపురం జిల్లాలో 18,735, కృష్ణాలో 16,400, విశాఖజిల్లాలో 15,801, తూర్పుగోదావరిలో 10,544, శ్రీకాకుళంలో 2,082, పశ్చిమగోదావరిలో 405 ఎకరాల సేకరణ కోసం ఏపీఐఐసీ గుర్తించింది. వాటి స్వాధీనంకోసం సిద్ధమైంది. ఈ భూములుకాక ఇప్పటికే అభివృద్ధిచేసిన భూమి 20,465 ఎకరాలు అందుబాటులో వుందని, పారిశ్రామికవేత్తలు దాన్ని సద్వినియోగం చేసుకోవాలని కోరింది.

గత అక్టోబరులో రెండు రోజులపాటు జరిగిన జిల్లా కలెక్టర్ల సమావేశంలో పరిశ్రమల కోసం భూసేకరణపై సుదీర్ఘంగా చర్చించారు. అందుకోసం 1,86,636 ఎకరాలను గుర్తించామని, ఆ భూమిని అతి త్వరలో జిల్లాల వారీగా స్వాధీనం చేయాల్సిందిగా సమావేశంలో కలెక్టర్లను ఏపీఐఐసీ కోరింది. ఇందులో పట్టాభూమి 26,939, అసైన్డ్ భూమి 73,359, ప్రభుత్వ భూమి 86,338 ఎకరాలు వున్నట్లు ఏపీఐఐసీ పేర్కొంది. తక్షణం 88,997 ఎకరాలను స్వాధీనం చేయాల్సిందిగా కోరింది. (పట్టిక చూడండి)

జిల్లాల వారీగా ఏపీఐఐసీ కోరిన భూములు
అవసరమైన మొత్తం భూమి ఎకరాల్లో

జిల్లా	పట్టా	అసైన్డ్	సర్కారు	మొత్తం
శ్రీకాకుళం	0	1,162	414	1,576
విజయనగరం	0	1,115	2,063	3,178
విశాఖపట్టణం	6,253	5,833	4,398	16,483
తూర్పుగోదావరి	15	1,648	508	2,171
పశ్చిమగోదావరి	61	540	430	1,061
కృష్ణా	0	110	4,055	4,165
గుంటూరు	9	131	3,840	3,979
ప్రకాశం	10,903	12,151	18,109	41,163
నెల్లూరు	6,092	9,918	8,543	24,553
చిత్తూరు	333	27,818	15,708	43,859
కడప	0	4,480	26,407	30,887
అనంతపురం	2,678	7,213	1,247	11,137
కర్నూలు	596	1,240	617	2,453
మొత్తం	26,939	73,359	86,338	1,86,636

తక్షణ స్వాధీనం చేయాలని కోరిన భూములు
తక్షణ స్వాధీనం ఎకరాల్లో

జిల్లా	పట్టా	అసైన్డ్	సర్కారు	మొత్తం
శ్రీకాకుళం	0	291	0	291
విజయనగరం	0	328	0	328
విశాఖపట్టణం	1,143	2,963	197	4,303
తూర్పుగోదావరి	0	819	553	1,372
పశ్చిమగోదావరి	0	0	0	0
కృష్ణా	0	190	3,810	3,919
గుంటూరు	0	0	1,764	1,764
ప్రకాశం	10,903	12,151	18,109	41,163
నెల్లూరు	4,293	5,896	2,277	12,466
చిత్తూరు	323	9,408	3,014	12,745
కడప	0	25	21	46
అనంతపురం	1,440	4,562	1,117	7,119
కర్నూలు	1,508	1,605	370	3,482
మొత్తం	19,610	38,155	31,231	88,997

ఆధారం : 13-10-16 సాక్షి

ప్రభుత్వం వివిధ పేర్లతో స్వాధీనం చేసుకొంటున్న భూముల్లో పేదలకు చెందిన అసైన్డ్ భూములే ఎక్కువగా వున్నాయి. అసైన్డ్ భూములను ప్రజా ప్రయోజనాలకోసం నిర్మించే ప్రాజెక్టులు, రైల్వేలు, ప్రభుత్వ భవనాలకు అవసరమేరకు మాత్రమే తీసుకొనే అధికారం వుంది. ప్రైవేట్ వ్యక్తులకు, పరిశ్రమలకు ఆ భూములను కేటాయించగూడదు. ప్రభుత్వం అందుకు విరుద్ధంగా పేదల అసైన్డ్ భూములు స్వాధీనం చేసుకొని బడా పరిశ్రమాధిపతులకు కారుచౌకగా కట్టబెడుతున్నది. చంద్రబాబు మొదటి నుండి పేదలకు భూములు పంపిణీ చేయటానికి వ్యతిరేకం. అందుకు అనుగుణంగానే పేదల భూములను లాగేసుకొంటున్నాడు.

పేదలకు భూములు పంపిణీ చేయటంద్వారా వారి జీవితాల్లో మార్పును తీసుకొని రావచ్చని, ఆహార ఉత్పత్తులు పెంచవచ్చని, అందుకోసం భూసంస్కరణలను అమలుజరపాలని, రైతులు, రైతుకూలీసంఘాలు ఆందోళనోద్యమాలు చేస్తుంటే, పంచేందుకు

భూములు లేవని పాలకులు చెబుతూ వస్తున్నారు. అదే నిజమైతే పరిశ్రమాధిపతులకు యిచ్చేందుకు 86,338 ఎకరాల ప్రభుత్వ భూమి ఎలా వచ్చింది? ఇంకా లక్షలాది ఎకరాల ప్రభుత్వ భూములు ఉన్నాయని ఎలా ప్రకటిస్తున్నారు? పేదలకు పంపిణీయోగ్యమైన 60 లక్షల ఎకరాలు వున్నాయని కోనేరు రంగారావు కమిటీ చెప్పిన భూముల సంగతేమిటి? ఈ వాస్తవాలను గమనించినప్పుడు పేదలకు భూములు ఇవ్వకుండా దేశ, విదేశీ బడా పెట్టుబడిదారులకు భూములు కట్టబెడుతున్నారని స్పష్టమౌతోంది.

పేదల నుండి, రైతుల నుండి బలవంతంగా స్వాధీనం చేసుకొంటున్న భూములను వివిధ పరిశ్రమాధిపతులకు కట్టబెట్టేందుకు ప్రభుత్వం నిర్ణయం తీసుకొంది. అనంతపురంజిల్లా హిందూపురంలో పరిశ్రమ క్లస్టర్ కోసం 22,203, చిత్తూరుజిల్లా శ్రీసీటీ క్లస్టర్ కి 7వేలు, శ్రీకాళహస్తి క్లస్టర్ లో పరిశ్రమలకోసం 17,355, కర్నూలుజిల్లా ఓర్వకల్లు క్లస్టర్ కి 35,570, నెల్లూరు జిల్లా కృష్ణపట్నం పరిశ్రమల క్లస్టర్ కి 11,742, ప్రకాశంజిల్లా ధనకొండ క్లస్టర్ కి 36,922, విశాఖ క్లస్టర్ కి 58,203, తూర్పుగోదావరిజిల్లా కాకినాడ క్లస్టర్ కి 61,099 ఎకరాలను కట్టబెట్టేందుకు చంద్రబాబు ప్రభుత్వం భూములను గుర్తించింది. వెలగపూడి తాతాల్లిక సచివాలయంలో ఇటీవల జరిగిన మంత్రివర్గ సమావేశంలో ఏపీఐఐసీ నుంచి భూములు తీసుకోవటం, ఇవ్వటం వంటి నిర్ణయాలను మంత్రివర్గం తీసుకొంది. అనంతపురంజిల్లా కల్లుమర్రి గ్రామంలో 23.11 ఎకరాలు, పగిరిలో 44.05 ఎకరాలను ఇండస్ట్రియల్ పార్కులకోసం ఏపీఐఐసీకి బదలాయించింది. చిత్తూరు జిల్లాలోని వరదాయపాలెం మండలం చినపందూరులో ఏపీఐఐసీ ఆధీనంలోని 200 ఎకరాలను అపోలో టైర్స్ లిమిటెడ్ కుపెనీకి, వి.కోటమండలంలో 7.94 ఎకరాలను ఇండస్ట్రియల్ పార్క్ ఏర్పాటుకి కేటాయించింది. అమరావతిలో దుబాయ్ కి చెందిన బి.ఆర్. షెట్టిగ్రూప్ మెడికల్ యూనివర్సిటీకి 100 ఎకరాలను మంత్రివర్గం కేటాయించింది. ఈ విధంగా తన ఇష్టానుసారం ప్రభుత్వం భూములు కేటాయిస్తున్నది.

భూసేకరణ క్రింద తీసుకొనే భూములకు పరిహారం చెల్లింపులు కూడా తన ఇష్టంవచ్చిన విధంగా ప్రభుత్వం ప్రకటిస్తున్నది. మార్కెట్ విలువ ప్రకారం చెల్లించకుండా రిజిస్ట్రేషన్ విలువ ప్రకారం పరిహారం ప్రకటిస్తున్నది. అసైన్డ్ భూములకు యిచ్చే పరిహారం, ఆ భూముల రైతులను అవహేళన చేస్తున్నది. ప్రకటించిన పరిహారం కూడా సంవత్సరాల తరబడి చెల్లించటంలేదు. అందుకోసం రైతులు రెవిన్యూ అధికారుల చుట్టూ తిరుగుతూనే వున్నారు. విసిగి వేసారిన ప్రజలు పరిహారంకోసం ఆందోళనకు దిగాల్సి వస్తున్నది. వివిధ మార్గాల్లో అసైన్డ్ భూములు సొంతం చేసుకొన్న పెత్తందార్లకు, సంపన్న వర్గాలకే ఆ భూముల పరిహారం అందుతున్నది.

పరిశ్రమల ఏర్పాటుద్వారా లక్షలాదిమందికి ఉద్యోగ, ఉపాధి లభిస్తుందని చెప్పే మాటలు బూటకంగా మారింది. “కాగ్” నివేదిక అందుకు నిదర్శనం. సెజ్ల వలన ఇబ్బడిముబ్బడిగా పరిశ్రమలు రావటంకాని, కోకొల్లలుగా ఉద్యోగ, ఉపాధి అవకాశాలు కల్పించటం గాని జరగలేదని తన నివేదికలో వెల్లడించింది. వివిధ బడాపరిశ్రమాధిపతులకు, బహుళజాతి సంస్థలకు వేల ఎకరాల భూములు కట్టబెడితే, అసలు పరిశ్రమలే స్థాపించకుండా తెగనమ్ముకొన్నారని, లాభాలు దండు కొన్నారని నివేదిక వివరించింది. గత కాంగ్రెస్ పాలనలో అనుమతించిన సెజ్లలో రూ.1,84,000 కోట్ల ఎగుమతులు జరుగుతాయని చెప్పగా, 11,451 కోట్ల రూపాయల ఎగుమతులు మాత్రమే నమోదైంది. పరిశ్రమల ఏర్పాటుద్వారా 16 లక్షల 78 వేలమందికి ఉద్యోగాలు కల్పిస్తామని చెప్పగా, లక్షా 13 వేలమందికి మాత్రమే ప్రాధాన్యతలేని ఉద్యోగాలు కల్పించారు. ఇప్పుడు చంద్రబాబు చెబుతున్న ఉద్యోగ - ఉపాధి ఇందుకు భిన్నంగా ఏమీ లేదు. రైతాంగం నుండి భూములు లాక్కోవటమే కాని ఇప్పటివరకు ఉద్యోగ ఉపాధి కల్పించలేదు.

కేంద్ర-రాష్ట్ర ప్రభుత్వాలు చెబుతున్న పారిశ్రామిక విధానం ప్రజాప్రయోజనాలకు, దేశాభివృద్ధికి వ్యతిరేకమైంది. సామ్రాజ్యవాదుల, బడాపెట్టుబడిదారుల, బహుళజాతి కంపెనీల దోపిడీ ప్రయోజనాలకు అనుకూలమైంది. భారత ప్రజలు అలాంటి వినాశకర అభివృద్ధిని కోరుకోవటంలేదు. పాలకులు చెబుతున్న పారిశ్రామిక విధానం ఉద్యోగ - ఉపాధి సమస్యకు పరిష్కారం కాదు; దాన్ని మరింతగా పెంచేదే. దేశంలో పారిశ్రామిక అభివృద్ధి, గ్రామీణ ప్రజల ఆర్థిక అభివృద్ధిపై ఆధారపడి వుంది. గ్రామీణ ప్రజల ఆర్థిక అభివృద్ధి జరగకుండా పారిశ్రామిక అభివృద్ధి జరగదు. విప్లవ భూసంస్కరణలు అమలు జరిపి పేదలకు భూములు పంపిణీ జరిగినప్పుడే అది సాధ్యమౌతుంది. నూటికి 70 మంది ప్రజలు నివశిస్తున్న గ్రామీణ ప్రాంతంలో వ్యవసాయ ఆధారిత పరిశ్రమలకు అత్యంత ప్రాధాన్యత ఇవ్వాలి. అప్పుడే ఉద్యోగ-ఉపాధితోపాటు రైతాంగం పండించే పంటలకు మార్కెట్ దొరుకుతుంది. ఫలితంగా గ్రామీణ వలసలు నివారించబడి పట్టణ ప్రాంతంలోని కార్మికులకు, పేదలకు ఉపాధి అవకాశాలు పెరుగుతాయి. ఇలాంటి పారిశ్రామిక విధానంలేని పాలకులు అందుకు విరుద్ధమైన విధానాలు అమలు జరుపుతున్నారు.

దశాబ్దాలు తరబడి ప్రజల ఎన్నో మౌలికసమస్యలు పరిష్కారంకాకుండా వుంటే వాటి పరిష్కారంకోసం కృషిచేయకుండా, ప్రస్తుతం దేశానికి అవసరంలేని నాలుగు - ఎనిమిది లైన్ల రహదారులు, సెజ్లు, కారిడార్లు, పారిశ్రామిక పార్కులు ఏర్పాటుచేసి దేశ, విదేశీ పారిశ్రామికవేత్తలకు, సంపన్నవర్గాల ప్రయోజనాలకు ఆటంకం లేకుండానూ, రైతుల భూములను కట్టబెట్టి నయా ఎస్టేటుదారులుగా వారిని తయారుచేసే విధానాలను దళారీ పాలకులు అమలు జరుపుతున్నారు. ఈ విధానాలవలన సస్యశ్యామలమైన పంట భూములు బడాసంస్థలవరమై ఆహార ఉత్పత్తులు గణనీయంగా తగ్గి తీవ్రమైన ఆహారసమస్య ఏర్పడుతుంది. వచ్చే ఉద్యోగ - ఉపాధికన్నా పోయే ఉపాధి అనేక రెట్లు ఎక్కువగా వుంటుంది. గ్రామీణ ప్రజల జీవితాలు చిన్నాభిన్నమౌతాయి. ఇంతటి ప్రమాదం పాలకుల విధానాల్లో ఇమిడి వుంది.

కేంద్ర-రాష్ట్ర ప్రభుత్వాలు భూసేకరణ ప్రమాదాన్ని గ్రామీణ ప్రజలతోపాటు పట్టణ ప్రజలు అర్థంచేసుకోవాలి. బడాపరిశ్రమాధిపతులకు భూములు కట్టబెట్టే భూ సేకరణ విధానాన్ని సమిష్టిగా ప్రతిఘటించాలి. భూసంస్కరణలు అమలుజరిపి గ్రామీణ పేదలకు భూములు పంచాలనీ, వ్యవసాయ ఆధారిత పరిశ్రమలు, ఉపాధిని కల్పించే పరిశ్రమలు నెలకొల్పాలని ప్రభుత్వాన్ని డిమాండ్ చేస్తూ ఉద్యమించాలి.